



پیارے بچو! سردیوں کی چھٹیاں ختم کر کے آپ کی کلاسیں شروع ہو چکی ہوں گی اور امتحان کے لیے آپ نے کمر کس لی ہوگی۔ امتحان کی تیاری کے لیے آپ کے اساتذہ نے بھی خصوصی ہدایات ضروری ہوں گی۔ آپ ان کے مطابق تیاری کریں تاکہ اچھے نمبروں سے اور اول درجے میں پاس ہو سکیں۔

اس دوران آپ یہ طریقہ بھی اپنا سکتے ہیں کہ اپنے دوستوں سے گزشتہ برس آئے سوالوں کو لے کر ان پر نگاہ ڈالیں۔ پھر انہیں خود ہی حل کرنے کی کوشش کریں۔ اس سے آپ کو ایک فائدہ تو یہ ہوگا کہ آپ امتحان میں آنے والے سوالات کا اندازہ سمجھ لیں گے، دوسرا فائدہ یہ ہوگا کہ آپ کتنے وقت میں ان سوالوں کو حل کرتے ہیں اس کا اندازہ ہو جائے گا۔ جب آپ امتحان گاہ میں سوالوں کو حل کریں گے تو وقت کا تعین کرنے میں آپ کو آسانی ہوگی۔ اس بات کا بھی خیال رکھیں کہ امتحان کی تیاری کے دنوں میں کسی دیگر موضوع پر کوئی کتاب نہ پڑھیں۔ اس صورت میں آپ کی توجہ دوسرے موضوعات پر چلی جائے گی اور آپ کے امتحانات کی تیاری متاثر ہوگی۔ اس لئے صرف اور صرف امتحانات پر توجہ مرکوز رکھیں۔ جب آپ امتحانات میں کامیاب ہوں گے تو تعلیم کے میدان میں آگے بڑھیں گے۔

یہ بات یاد رکھئے کہ دنیا کی تمام ترقی علم ہی کی بدولت ہے۔ یہ علم ہی ہے جس کو حاصل کر کے انسان خلا کو مسخر کر رہا ہے۔ دنیا کی نئی نئی ایجادات سامنے آرہی ہیں۔ علم ہی سے انسان باعزت، باوقار اور عظیم تر بنتا ہے، لیکن یاد رکھئے سخت محنت اور کاوش کے بغیر ترقیات کا حصول کل بھی ناممکن ہے۔ بلکہ آج مسابقتی زندگی نے اسے اور بھی مشکل بنا دیا ہے۔

امنگ آپ کو کیسا لگا ہمیں خطوط ضرور لکھئے تاکہ ہم امنگ کو آپ کی پسند کے مطابق سنوارنے کی کوشش کریں اور آپ کا محبوب رسالہ ترقی کی نئی منازل طے کرے۔

لولہ